

Hal Kirkop – Bini u Storja



Kitba ta' Josette Theuma BE&A(Hons) A&CE

Nota Editorjali

Huwa fatt magħruf li Hal Kirkop huwa raħal qadim ħafna. Minbarra l-bini kif nafuh illum, wiehed għandu jiftakar li fil-konfini tiegħu nstabu kemm il-magħruf Menħir, kif ukoll diversi katakombi Paleo-Kristjani. Dan kollu jindika li r-raħal kien abitat sa minn żmien antik. Id-djar tač-čentru fihom diversi stili, li jikxfu l-era ta' meta nbnew u mhux ta' b'xejn dawn id-djar ta' karattru reġgħu tant moda dan l-aħħar. Wiehed isib djar Prattikament tal-fqar, iżda wkoll residenzi mill-isbaħ ta' nies għonja li kienu jiddominaw ix-xena ta' żmienhom. Hija ħasra li, sforz l-umiltà kbira ta' niesu, Hal Kirkop u dak li joffri, mhumiex biżżejjed magħrufa mal-kumpliment tal-Poplu Malti.

Ir-Rahal ta' Hal Kirkop jinsab fin-nofsinar ta' Malta u li aktarx iġib l-isem tiegħu minn kunjom ta' xi familja li kellha konnessjoni mar-raħal. Lura fiż-żmien, Hal Kirkop kien jagħmel parti minn Bir Miftuh, sakemm fis-seklu sittax infired u fforma Parročča għalih li kienet ukoll tinkludi l-Imqabba u Hal Safi, sakemm dawn ukoll iffurmaw parročči għalihom.

Ir-raħal aktarx li fforma bi proçess twil ta' żvilupp ta' numru żgħir ta' djar li nbnew wahda wara l-oħra f'salib it-toroq, li kien iwassal għal irhula akbar tal-madwar. Xhieda ta' dan huma l-għadd ta' toroq li jiltaqgħu f'nofs ir-raħal u li jwasslu għal dawn l-irhula. Il-ġeografija tar-raħal hi bħal dik ta' irhula oħra, b'toroq dojq u mserrpa bi sqaqien fihom fil-qalba tar-raħal, kif ukoll toroq fil-periferija li jwasslu għall-irhula tal-madwar. Il-ftit toroq li kien hawn, kienu jwasslu għall-fetha fil-qalba tar-raħal msejha l-platea u għall-Knisja Parrokkjali.

Uhud mill-eqdem toroq fir-raħal huma Triq il-Parročča, Misraħ Kirkop, Sqaq San Ġwann, Sqaq Sant' Andrija, Triq San Benedittu, Triq

San Leonardu, Triq San Rokku u Triq il-Hawh. Aktarx li dawn it-toroq kienu jifirxu minn quddiem il-Knisja u mhux iduru magħha. Dan jidher mill-façčati antiki tal-bini fit-toroq ta' quddiem il-Knisja, li jmorru lura għas-seklu sittax u sbatax.

Minn quddiem il-Knisja u Triq il-Parročča, wiehed jasal għal Misraħ Kirkop, li hu l-misraħ ewlieni ta' Hal Kirkop. Minnu johorġu Triq il-Parročča, Sqaq San Ġwann, Sqaq Sant' Andrija, Triq San Benedittu u Triq San Rokku, li huma fost l-eqdem toroq tar-raħal. Ma' ġenb il-Knisja Parrokkjali, li tmur lura għall-era Barokka, nsibu wkoll Misraħ San Leonardu. Iżda dan żviluppa fis-seklu ghoxrin meta waqgħet bomba fl-aħħar gwerra u ffurmat wesgħa, meta ġġarraf il-bini li kien hemm.

Is-sqaqien li jagħtu għal Misraħ Kirkop, huma dawk ta' Sant' Andrija u ta' San Ġwann. Fihom insibu djar mibnija qabel is-seklu tmintax b'arkittetura sempliçi, dik vernikulari Maltija. Fi Triq il-Hawh, li tinfed minn Triq San Leonardu, insibu bini li jmur lura għas-seklu sittax b'użu ta' ġebel kbir li aktarx kien mehud minn bini eqdem. Fi Triq San Leonardu, insibu bini li wkoll imur lura għas-seklu sittax, kemm ta' qabel u anke ta' wara l-wasla tal-Kavallieri. Insibu wkoll fdalijiet ta' linji ta' impjastru. X'aktarx li dan il-ġebel kien użat f'xi knisja bizantina jew xi dar medjevali. Fi Triq San Rokku nsibu djar f'fethiet dojq li kienu jsiru hekk għal ragunijiet ta' difiža li jmorru lura għas-seklu sbatax, kif ukoll djar oħra li jmorru lura għas-seklu tmintax.

F'Misraħ Kirkop insibu il-Knisja tat-Thabbira lil Marija Verġni jew kif inhi magħrufa bhala tal-Lunzjata. Din taddotta forma rettangolari,



Triq San Rokku

b'hitan lixxi u sempliċi imma massivi u ppavimentata b'ċangatura tal-franka. Imsaqqa b'sistema ta' arkati nofs tond li jagħtu sapport lix-xriek imserrha fuqhom. L-arkati maqtughin mill-hitan bi gwarniċi bl-arkitrav hergin 'il barra, li juru li l-Knisja nbni f'nofs is-seklu sbatax. Jidher ukoll li l-Knisja nbni f'dan il-perjodu mill-arti fil-ġebli li hemm mal-entraturi, kemm fuq id-dahla ewlenija kif ukoll fuq dik tal-ġenb. Din l-iskultura forma ta' anġli, ddaħhal l-element ta' arkitektura Sagra Barokka. Fi żmien din il-Knisja kienet tintuża għad-dfin ta' nies li mietu bil-pesta. Il-Knisja l-ewwel inbniet fl-1450. Inghalqet minn Mons. Dusina fl-1575 u reġghet infethet fis-seklu sbatax. Quddiem id-dahla ta' din il-Knisja wiehed isib zuntier merfugh il-fuq b'parapett, li jirrelata mal-Misrah b'qisien mhux regolari u li fih insibu wkoll salib tal-ġebel b'pitabulu tahtu.

Dan is-salib johodna lura għaż-żmien medjevali. Magħruf aħjar bhala s-salib tad-dejma u kien jintuża għall-ghassa tal-irhula mill-furbani qabel il-wasla tal-Kavallieri. Dawn l-ghassiesia kienu jagħtu l-kmand tagħhom minn taht dan is-salib.

Kappella oħra tinsab ġewwa ċ-Ċimiterju fil-periferija tar-rahal, fi Triq San Nikola. Din il-kappella hi ddedikata lil San Nikola. F'tarf ir-rahal insibu ukoll fdalijiet tal-kappella ta' San Ġakbu li illum il-gurnata fadal biss id-dahla tagħha. Din tixbah hafna lill-kappella ta' Hal Millieri ġewwa ż-Żurrieq.

Imferrxin mat-toroq tar-rahal insibu ukoll għadd ta' niċċ iddedikati għall-qaddisin, l-aktar relatati mar-rahal. Fosthom insibu dawk ta' San Ġużepp, San Leonardu u Santa Marija.

F'Hal Kirkop insibu wkoll fdalijiet preistoriċi. Fid-Dahla tar-rahal, sewwa sew fi Triq San Pietru nsibu



Il-Knisja tal-Lunzjata

l-Menhir, li hija ġebli wieqfa taż-żmien Megalitiku. Eżemplari simili jinsabu mferrxin f'diversi lokalitajiet madwar il-Gżejjer Maltin kif ukoll madwar l-Ewropa u l-Mediterran. Jingħad li dan kien jintuża biex jiltaqqu tahtu l-mexxejja ta' dak iż-żmien. Din il-ġebli aktarx li kienet lixxa imma maż-żmien ittieklet bl-elementi, kif ukoll ġie mqiegħed salib fuqha.

Instabu ukoll katakombi paleo-kristjani fi Triq iż-Żebbiegħ. Fih instab għadam tan-nies u fuhħar li jmur lura għas-seklu erbgħa jew hamsa. Hawn insibu fossa ta' għamla trijangolari li twassal għal żewġ ikmamar tad-dfin, waħda permezz ta' erbgħa targiet u l-oħra minn anti-kamra fuq il-lemin.

Vella H.C.R (2008) – “Hal Kirkop u l-inhawi ta' madwaru” Vol. 1 – Kunsill Lokali Kirkop - ISBN 99932-0-085-9

Vella H.C.R (2008) – “Hal Kirkop u l-inhawi ta' madwaru” Vol. 2 – Kunsill Lokali Kirkop – ISBN 978-99932-0-603-3

Mercieca Simon – “Hal Kirkop matul is-Seklu Tmintax: Harsa Analitika lejn Ġrajjetu”

Vella H.C.R – “Ismijiet it-Toroq ta' Hal Kirkop”

Prof. Denis Delucca – “L-Arkitettura ta' Ġewwa u ta' Barra tal-Knejjes ta' Hal Kirkop”

Prof. Denis Delucca – “Faċċati antiki ta' Bini f'Hal Kirkop”

www.kirkop.gov.mt



Niċċa ta' San Ġużepp fi Triq Valletta



Is-Salib tad-Dejma f'Misrah Kirkop